

प्रगाथो घौरः काण्वः । इन्द्रः । पंक्तिः, ७-९ बृहती ।

प्रो अस्मा उपस्तुतिं भरता यज्जुषति ।

उक्थैरिन्द्रस्य माहिनं वयो वर्धन्ति सोमिनो भद्रा इन्द्रस्य रातयः ॥ ८.०६२.०१

यत्- यदि । जुजोषति- सेवते । तर्हि । अस्मै- एतस्मै । उपस्तुतिम्- स्तवम् । प्र भरत- सम्पादयत । उक्थैः- मन्त्रैः । इन्द्रस्य । माहिनम्- महत् । वयः- अन्नम् । वर्धन्ति- वर्धयन्ति । सोमिनः- रसनिष्पादकस्य । इन्द्रस्य । रातयः- दानानि । भद्राः- कल्याणानि ॥१॥

अयुजो असमो नृभिरेकः कृष्टीरयास्यः ।

पूर्वीरति प्र ववृधे विश्वा जातान्योजसा भद्रा इन्द्रस्य रातयः ॥ ८.०६२.०२

अयुजः- असहायः । असमः । नृभिः- वीरैः । एकः । अयास्यः- उपक्षपयितुमशक्यः । पूर्वीः- पुराणीः । कृष्टीः- प्रजाः । अति प्र ववृधे- अतिप्रवर्धते । विश्वा- सर्वाणि । जातानि । ओजसा अति वर्धते ॥२॥

अहितेन चिदर्वता जीरदानुः सिषासति ।

प्रवाच्यमिन्द्र तत्तव वीर्याणि करिष्यतो भद्रा इन्द्रस्य रातयः ॥ ८.०६२.०३

अहितेन- अनहितेन प्रकटितेन । अर्वता- प्राणाश्वेन । जीरदानुः- क्षिप्रदान इन्द्रः । सिषासति- सम्भक्तुमिच्छति । इन्द्र । तत् । करिष्यतः- कुर्वतः । तव- ते । वीर्याणि- वीर्यम् । प्रवाच्यम्- प्रशंसनीयम् । ॥३॥

आ याहि कृण्वाम त इन्द्र ब्रह्माणि वर्धना ।

येभिः शविष्ठ चाकनो भद्रमिह श्रवस्यते भद्रा इन्द्रस्य रातयः ॥ ८.०६२.०४

आयाहि- आगच्छ । इन्द्र । ते- त्वदर्थम् । वर्धना- वर्धकान् । ब्रह्माणि- मन्त्रान् । कृणवाम- कुर्मः ।
येभिः- यैः । शविष्ठ- बलिष्ठ । श्रवस्यते- श्रुतिकामाय । इह- अत्र । भद्रम्- कल्याणम् । चाकनः-
कामयसे तान् कुर्मः ॥४॥

धृषतश्चिद्धृषन्मनः कृणोषीन्द्र यत्त्वम् ।

तीव्रैः सोमैः सपर्यतो नमोभिः प्रतिभूषतो भद्रा इन्द्रस्य रातयः ॥ ८.०६२.०५

नमोभिः- नमस्कारैः । प्रतिभूषतः- त्वां मण्डयतः । सपर्यतः- परिचरतः । तीव्रैः- तीक्ष्णैः । सोमैः-
रसैः । इन्द्र । धृषतः धृषत्- धृष्टादपि धृष्टम् । मनः- चित्तम् । कृणोषि- करोषि ॥५॥

अव चष्ट ऋचीषमोऽवताँ इव मानुषः ।

जुष्ट्वी दक्षस्य सोमिनः सखायं कृणुते युजं भद्रा इन्द्रस्य रातयः ॥ ८.०६२.०६

अवतानिव- कूपानिव प्रवणान् । मानुषः- मनुष्यान् । ऋचीषमः- ऋक्षु समः । अव चष्टे- पश्यति ।
जुष्ट्वी- प्रीतः । दक्षस्य- समर्थस्य । सोमिनः- रसनिष्पादकस्य । युजम्- योगम् । सखायम्-
सख्यम् । कृणुते- कुरुते ॥६॥

विश्वे त इन्द्र वीर्यं देवा अनु क्रतुं ददुः ।

भुवो विश्वस्य गोपतिः पुरुष्टुत भद्रा इन्द्रस्य रातयः ॥ ८.०६२.०७

विश्वे- सर्वे । देवाः । इन्द्र । ते- तव । वीर्यम् । अनु- अनुसृत्य । क्रतुम्- प्रज्ञाम् । ददुः- यच्छन्ति ।
पुरुष्टुत- बहुभिः स्तुत । विश्वस्य- सर्वस्य । गोपतिः- पालकः । भुवः- अभवः ॥७॥

गृणे तदिन्द्र ते शव उपमं देवतातये ।

यद्वंसि वृत्रमोजसा शचीपते भद्रा इन्द्रस्य रातयः ॥ ८.०६२.०८

इन्द्र । देवतातये- यज्ञाय । उपमम्- अन्तिकम् । तत् । ते- तव । शवः- बलम् । गृणे- गृह्णामि ।
शचीपते- प्रज्ञापालक । वृत्रम्- आवरणम् । ओजसा- बलेन । हंसि- नाशयसि ॥८॥

समनेव वपुष्यतः कृणवन्मानुषा युगा ।

विदे तदिन्द्रश्चेतनमधं श्रुतो भद्रा इन्द्रस्य रातयः ॥ ८.०६२.०९

वपुष्यतः- स्ववपुः कामयतः पुरुषान् । समना- सहृदया स्त्री । इव- स्ववशीकरोतीव । मानुषा युगा-
मनुष्यकालान् । कृणवत्- इन्द्रः स्ववशीकरोति । अध- अथ । श्रुतः- श्रुतिप्रसिद्धः । इन्द्रः । तत् ।
चेतनम् । विदे- लभते ॥९॥

उज्जातमिन्द्र ते शव उत्त्वामुत्तव क्रतुम् ।

भूरिगो भूरि वावृधुर्मघवन्तव शर्मणि भद्रा इन्द्रस्य रातयः ॥ ८.०६२.१०

इन्द्र । ते- तव । शवः- बलम् । उज्जातम् । त्वाम् । उद्धर्षयन्ति । तव- ते । क्रतुम्- प्रज्ञाम् ।
उद्धर्षयन्ति । मघवन्- धनवन् । तव- ते । शर्मणि- भद्रे । भूरिगो- बहुरश्मे । भूरि- बहूनि । वावृधुः-
वर्धयन्ति ॥१०॥

अहं च त्वं च वृत्रहन्सं युज्याव सनिभ्य आ ।

अरातीवा चिदद्रिवोऽनु नौ शूर मंसते भद्रा इन्द्रस्य रातयः ॥ ८.०६२.११

अहं च त्वं च । वृत्रहन्- आवरणनाशक । सनिभ्यः- सम्भजनेभ्यः । आ युज्याव- सङ्गतौ भवाव ।
अद्रिवः- वज्रिन् । शूर- समर्थ । अरातीवा- अदाता । चित्- अपि । नौ- आवाम् । अनु मंसते-
अनुमतिं करोति ॥११॥

सत्यमिद्धा उ तं वयमिन्द्रं स्तवाम नानृतम् ।

महाँ असुन्वतो वधो भूरि ज्योतींषि सुन्वतो भद्रा इन्द्रस्य रातयः ॥ ८.०६२.१२

सत्यम् । इत्- एव । तम्- अमुम् । इन्द्रम् । वयम् । स्तवाम- स्तुमः । नानृतम् । असुन्वतः-
अनिष्पादकरस्य । महान् । वधः । सुन्वतः- रसनिष्पादकस्य । भूरि- बहूनि । ज्योतींषि ॥१२॥